

आकाशवाणी जयपुर-अजमेर
प्रादेशिक समाचार

दिनांक 19.06.2025

समय: 18.45 बजे

- केंद्रीय शिक्षा मंत्री धर्मेंद्र प्रधान कह्यो-भारत ने साल 2047 ताई विकसित देश बणावण रो संकल्प पूरो करण मांय नौजवानां रो खास काम।
व राज्यपाल हरिभाऊ बागडे कुदरती खेती अपनावण सागे बिरखा रो पाणी बचावण सारु काम करण माथे जोर दीनो।

व प्रदेश रा लंकाऊ-ऊगणी जिलां अर जयपुर संभाग मांय चौमासा री चोखी बिरखा -उतराद-आतूणी हलकां मांय उमसभरी गर्मी ऊं लोग बेहाल।

व शिक्षा मंत्री मदन दिलावर राजस्थान स्टेट ओपन स्कूल री 10वीं अर 12वीं री परीक्षा रा नतीजां रो ऐलाण कीनो।

000

केंद्रीय शिक्षा मंत्री धर्मेंद्र प्रधान कह्यो है के साल 2047 ताई देश ने विकसित बणावण रो संकल्प पूरो करण मांय नौजवानां ने खास काम करणो है। श्री प्रधान आज अजमेर कने राजस्थान केंद्रीय विश्वविद्यालय रा नौ वां दीक्षांत समारोह मांय बोल रह्या हा। श्री प्रधान कह्यो के आवता 20 साल मांय भारत ने ताकतवर देश बणावणो जनता रो भेलो संकल्प है जो नौजवानां री मेहनत, संकल्प अर जुनून रे पाण जरूर पूरो व्हेला। श्री प्रधान कह्यो के दुनिया रा बदलता हालात मांय भारत मोटी ताकत बण र सामी आ रह्यो है।

केंद्रीय मंत्री आला दर्जा री स्कूल-कॉलेजां मांय पढबा वाळा नौजवानां ऊं नौकरी करण री बजाय कारोबारी बण र दूजा नौजवानां ने ई नौकरी मुहैया करावण री अपील कीनी। वे कह्यो के नौजवानां री सोच मांय बदलाव ऊं ई देश दुनिया री सब ऊं मोटी माली व्यवस्था बण सकेला। श्री प्रधान कह्यो के डिग्री हासिल करणो खास है, पण वां ऊं बत्ती जरूरी है होशियारी। ई कारण ई भणार्ई-लिखाई ने व्यावसायिक शिक्षा अर कारोबार सागे जोड़ी जा रही है। श्री प्रधान कह्यो के भारत मांय स्कूल-कॉलेजां री गुणवत्ता लगातार सुधर रही है। वे बतायो के साल 2014 मांय भणार्ई-लिखाई ऊं जुड्या दुनिया रा बेहतरीन 500 संस्थानां मांय भारत रा केवल 11 संस्थान हा, जद के हाल ई आयी रपट रे मुजब आं री तादाद बध र 54 व्हे गयी है। मंत्री कह्यो के नुवी शिक्षा नीति रा तैत दूजा देशां रा विश्वविद्यालयां ने ई भारत मांय काम करण री मंजूरी दे दीरीजी है अर हाल ताई 8 विदेशी विश्वविद्यालय काम करणो सरु कर दीनो है अर आवता सत्र ताई आं री तादाद 15 व्हेवण री संभावना है। कार्यक्रम मांय केंद्रीय कृषि राज्य मंत्री भागीरथ चौधरी ई मौजूद रह्या।

000

राज्यपाल हरिभाऊ बागडे खेती-बाड़ी ऊं जुड़ी शिक्षा रो नुवा जमाना रा हिसाब ऊं विकास करण बाबत् कह्यो है। वे आज कोटा मांय कृषि विश्वविद्यालय रा 8वां दीक्षांत समारोह मांय बोल रह्या हा। राज्यपाल प्राकृतिक खेती अपनावण सागे बिरखा रो पाणी बचावण बाबत काम करण माथे ई जोर दीनो।

श्री बागडे कह्यो के दुनिया मांय जनता री तादाद रे मुजब अन्न री उपज री घणी जरूरत है, ज्यीं सारु गुणवत्ता वाळी खेती खास है। वे रासायनिक खाद काम लेवणो कम कर र कुदरती साधनां माथे आधारित खेती करण माथे जोर दीनो। राज्यपाल दीक्षांत समारोह मांय टाबरियां कानी ऊं बत्ता तमगा हासिल करण माथे खुशी जताता थकां कह्यो के राज्य मांय बेटियां आला दर्जा री भणार्ई रा हलकां मांय लगातार आगे बध रही है।

श्री बागड़े आज कोटा मांय राजस्थान तकनीकी विश्वविद्यालय रा नुवो बणायी ज्यो मुख्य प्रवेश द्वार जनता ने सूपण रे मौके राख्यी ज्या जळसा मांय ई सिरकत कीनी। ई मौके वे कह्यो के किण ई शिक्षण संस्थान री असली पिछाण वठे दी जा रही तालीम ऊं व्हे है। श्री बागड़े तकनीकी विश्वविद्यालयां ऊं गुणवत्ता वाळी प्रौद्योगिकी विकसित कर र दुनिया मांय भारत री न्यारी ओळखाण बणावण बाबत् कह्यो।

000

केन्द्रीय महिला अर बाल विकास मंत्री अन्नपूर्णा देवी आज नई दिल्ली मांय जेंडर बजटिंग पोर्टल री सरुआत कीनी। ई मौके राख्यी ज्या कार्यक्रम मांय अन्नपूर्णा देवी कह्यो के ओ पोर्टल नीतियां बणावण वाळां अर हितधारकां ने जेंडर बजटिंग सारु डेटा, संसाधन अर साज-ओ-सामान मुहैया करावेला। वे कह्यो के ई साल जेंडर बजट सारु कुल बजट रो करीब आठ दशमलव 86 फीसदी खर्चो करणो तैय करी ज्यो है। श्रीमती अन्नपूर्णा देवी कह्यो के प्रधानमंत्री नरेंद्र मोदी री अगुवाई मांय महिलावां हर हलका मांय मजबूत निजर आ रही है। मीटिंग मांय न्यारा-न्यारा मंत्रालयां, महकमां अर राज्यां रा नुमाइंदां, संयुक्त राष्ट्र री संस्था-यूएन विमन, एशियाई विकास बैंक अर खास राष्ट्रीय संस्थानां रा जाणकार सिरकत कर रह्या है।

000

आज विश्व सिकल सेल जागरुकता दिवस है। ई मौके केंद्रीय स्वास्थ्य मंत्री जे.पी. नड्डा कह्यो के ओ दिन सिकल सेल बीमारी रा मरीजां सामी आवण वाळी चुनौतियां रा बारा मांय जाग जगावण रो खास मौको है। वे सोशल मीडिया पोस्ट रे जरिये सगळां ऊं ई बीमारी रे कारण मांदा लोगां री सार-संभाळ री अरज कीनी।

000

प्रदेश रा जयपुर संभाग अर लंकाऊ-ऊगणी जिलां मांय चौमासा री बिरखा व्हेवण लागी है। राज्य रा ऊगणी हलका रा केई जिलां मांय काल रात अर आज आखा दिन केई ठोड़ां जोरदार मेह बरस्यो। राजधानी जयपुर रा केई हलकां मांय आज चोखो मेह बरस्यो। कोटा मांय आखा दिन रुक-रुक र बिरखा व्ही। भरतपुर मांय काल रात अर आज दिन मांय रुक-रुक र बिरखा व्ही। जिला मांय सब ऊं बत्ती 9 सेंटीमीटर बिरखा व्ही। बांसवाड़ा मांय कठे-कठे तेज तो कठे-कठे रिमझिम बिरखा रा समाचार है। जिला री छोटी सरवन पंचायत रा मकनपुर हलका मांय पाणी रा तेज बहाव मांय एक ट्रेक्टर बह ग्यो। ट्रेक्टर चलावण वाळा री हाल ताई ठा नी पड़ी है। झालावाड़ मांय केई ठोड़ां हल्की ऊं मझला दर्जा री बिरखा व्ही। हनुमानगढ़ मांय ई केई ठोड़ां तेज बिरखा व्ही। करौली, टोंक अर सवाईमाधोपुर जिलां मांय ई बारिश रा समाचार है। दूजी कानी प्रदेश रा उत्तराद-आतूणी हलकां मांय उमस भरी गर्मी रे कारण लोग बेहाल रह्या। मौसम विभाग आज जयपुर, अजमेर, नागौर, दौसा अर टोंक समेत केई जिलां मांय हल्की ऊं मझला दर्जा री बिरखा व्हेवण, बीजली पड़बा अर जोरदार अंधड़ सारु चेतायो है। मौसम केंद्र जयपुर रा निदेशक राधेश्याम शर्मा आकाशवाणी ने बतायो के आवता चार-पांच दिन ऊगणी जिलां मांय तेज बारिश व्हेवण रा आसार है।

000

11वां अंतर्राष्ट्रीय योग दिवस रे मौके प्रदेश मांय न्यारी-न्यारी ठोड़ां योगाभ्यास रा कार्यक्रम राख्या जावेला। राज्य स्तर रो खास कार्यक्रम जयपुर रा सवाईमानसिंह स्टेडियम मांय राख्या जावेला, जठे स्कूल-कॉलेज रा विद्यार्थी, जनता अर मोटी तादाद मांय सरकारी अहलकार अर कर्मचारी न्यारा-न्यारा योगासनां अर प्राणायाम रो अभ्यास करेला। ई दिन न्यारा-न्यारा स्मारकां, खास इमारतां अर धरोहरां माथे ई योग रा कार्यक्रम राख्या जावेला। प्रदेश रा सगळा जिलां मांय प्रभारी मंत्रियां री अगुवाई मांय योग प्रोटोकॉल रा तैत अभ्यास कर्यो जावेला। अंतर्राष्ट्रीय योग दिवस रे मौके जयपुर रा राष्ट्रीय आयुर्वेद संस्थान री ओर ऊं ऐतिहासिक जंतर मंतर सामी “योग संगम” कार्यक्रम राख्यो जावेला। संस्थान रा कुलपति प्रो. संजीव शर्मा आज खबरनवीसां ने बतायो के ई खास आयोजन मांय देश रा न्यारा-न्यारा राज्यां ऊं आ र राष्ट्रीय आयुर्वेद संस्थान मांय पढ़ रह्या विद्यार्थियां सागे दूजा देशां रा विद्यार्थी ई शिरकत करेला।

प्रोफेसर शर्मा बतायो के संस्थान री ओर ऊं योग दिवस ऊं एक सौ दिन पैली ऊं ई लगातार भांत-भांत रा कार्यक्रम राख्या जा रह्या है। राष्ट्रीय आयुर्वेद संस्थान री ओर ऊं आज जयपुर मांय जोरावर सिंह गेट ऊं सरू व्हे र बड़ी चौपड़ व्हेती थकी पाछी संस्थान परिसर ताई **"रन फॉर योगा"** राख्यी ज्यी। भारतीय जनता पार्टी न्यारा-न्यारा नेतावां अर कार्यकर्तावां ने योगाभ्यास रा कार्यक्रमां मांय मौजूद रेहवण बाबत कह्यो है। प्रदेश रा न्यारा-न्यारा जिलां मांय ई लोगां मांय योग रा प्रति जागरुकता बधावण सारू केई कार्यक्रम राख्यी ज्यो। जोधपुर रा मेहरानगढ़ किला हेटे जन-जागरुकता रैली निकाळी ज्यी अर सामूहिक योगाभ्यास करी ज्यो। विधायक अतुल भंसाली मेहरानगढ़ ऊं रैली ने हरी झंडी बता र रवाना कीनी। सम्राट अशोक उद्यान अर मंडोर उद्यान मांय ई सामूहिक योगाभ्यास रा कार्यक्रम राख्यी ज्यो। जैसलमेर मांय बी. एस.एफ. री ओर ऊं ऐतिहासिक सोनार किला मांय जन-जागरण योगाभ्यास कार्यक्रम राख्यी ज्यो। अंतर्राष्ट्रीय योग दिवस रा सिलसिला मांय आकाशवाणी रा क्षेत्रीय समाचार एकांश जयपुर री ओर ऊं चलायी जा रही खास संदेश श्रृंखला मांय आज पेश है जयपुर री योग विशेषज्ञ डॉ. अनुराधा सारस्वत रो संदेश।

000

शिक्षा मंत्री मदन दिलावर आज राजस्थान स्टेट ओपन स्कूल कानी ऊं लीरीजी 10वीं अर 12वीं कक्षा रा नतीजां रो ऐलाण कीनो। शिक्षा मंत्री आं परीक्षावां मांय पास व्हेवण वाळां ने शुभकामनावां दीनी। 10वीं रा इम्तिहान मांय करीब 53 हजार अर 12वीं मांय करीब 50 हजार विद्यार्थी नाम मंडाया हा।

000